

നിശ്ചയിക്കുന്നതായിരിക്കും. വ്യവസായ വകുപ്പിന്റെ അധീനതയിലുള്ള പൊതുമേഖലാ സ്ഥാപനങ്ങളെ പൊതുമേഖലയിൽ തന്നെ നിലനിർത്തി പ്രവർത്തനം കൂടുതൽ ശക്തിപ്പെടുത്തുന്നതിനുള്ള നയസമീപനമാണ് സർക്കാർ സ്വീകരിച്ചുവരുന്നത്. ഇതിന്റെ അടിസ്ഥാനത്തിൽ ഓരോ സ്ഥാപനങ്ങളും അടുത്ത പത്ത് വർഷത്തെ പ്രവർത്തനം മുന്നിൽ കണ്ടുകൊണ്ടുള്ള നവീകരണ വിപുലീകരണ പദ്ധതികൾ ഉൾപ്പെടുത്തി ഒരു മാസ്റ്റർപ്ലാൻ തയ്യാറാക്കുവാൻ നിർദ്ദേശിച്ചിരുന്നു. ഇതിന്റെ ഭാഗമായി കമ്പനികൾ തയ്യാറാക്കിയ മാസ്റ്റർപ്ലാനുകൾ വ്യവസായ വകുപ്പ് ഡയറക്ടർ പരിശോധിച്ചുവരുന്നു.

#### ദിനേശ് ബീഡി കമ്പനിയിൽ സെക്രട്ടറി നിയമനം

177 (562) ശ്രീ. സണ്ണി ജോസഫ്: താഴെക്കാണുന്ന ചോദ്യങ്ങൾക്ക് നിയമം, വ്യവസായം, കയർ വകുപ്പുമന്ത്രി സദയം മറുപടി നൽകുമോ:

(എ) ദിനേശ് ബീഡി കമ്പനിയുടെ സെക്രട്ടറി സ്ഥാനത്തേയ്ക്ക് നിയമിതനാകുന്നതിനുള്ള യോഗ്യത എന്താണെന്ന് വ്യക്തമാക്കുമോ?

കേരള ദിനേശ് ബീഡി തൊഴിലാളി കേന്ദ്ര സഹകരണ സംഘത്തിന്റെ ബൈലോ 14 പ്രകാരം വ്യവസായ വാണിജ്യ വകുപ്പിൽനിന്നും ഡെപ്യൂട്ടേഷൻ വഴിയാണ് സെക്രട്ടറി തസ്തികയിലേയ്ക്കുള്ള നിയമനം.

(ബി) സർക്കാർ ജീവനക്കാർ ഡെപ്യൂട്ടേഷൻ വ്യവസ്ഥയിൽ നിയമിതരാകുന്ന സെക്രട്ടറി തസ്തികയിൽ സർവ്വീസിൽനിന്നും വിരമിച്ച ഉദ്യോഗസ്ഥൻ അഞ്ച് വർഷത്തിൽ അധികമായി ഉയർന്ന ശമ്പളത്തിൽ തുടരുന്നതിനുള്ള കാരണം വ്യക്തമാക്കുമോ;

(സി) സാമ്പത്തിക പ്രതിസന്ധിയുടെ കാലത്ത് ഖജനാവിന് വൻ ബാധ്യതയുണ്ടാക്കുന്ന ഈ നടപടി അടിയന്തരമായി അവസാനിപ്പിക്കുമോയെന്ന് വ്യക്തമാക്കുമോ?

(ബി&സി) കേരള ദിനേശ് ബീഡി തൊഴിലാളി കേന്ദ്ര സഹകരണ സംഘം വ്യവസായ വാണിജ്യ ഡയറക്ടർക്ക് അപേക്ഷ സമർപ്പിച്ചുവെങ്കിലും, വ്യവസായ വാണിജ്യ വകുപ്പിൽനിന്നും ഡെപ്യൂട്ടേഷൻ വ്യവസ്ഥയിൽ ആരുംതന്നെ സെക്രട്ടറിയായി വരുന്നതിന് സന്നദ്ധരല്ലാത്തതിനാലാണ് കഴിവും പ്രവർത്തന പരിചയവും പരിഗണിച്ച് നിലവിലുള്ള സെക്രട്ടറി കേരള സഹകരണ വകുപ്പ് 185 (എ) ചട്ടപ്രകാരം വ്യവസായ വാണിജ്യ ഡയറക്ടറുടെ അനുമതിയോടെ ചുമതല വഹിക്കുന്നത്. ഡെപ്യൂട്ടേഷനിൽ നിയമിതരാകുന്ന ജീവനക്കാരന് നൽകേണ്ടതിലും കുറഞ്ഞ ശമ്പളമാണ് സെക്രട്ടറിക്ക് ഇപ്പോൾ നൽകി വരുന്നത്. സെക്രട്ടറിയെ നിയമിക്കാനുള്ള നടപടികൾ ആരംഭിക്കുന്നതാണ്.